

SKJAL 5

Almanna- og heilsumálaráðið
Aðalfyrisingin
Eirargarður 2
100 Tórshavn
Att. Katrin Gaard


Argir hin 15. juni 2004

Viðlagt er viðmæli frá Fyribyrgingarráðnum til Nýggja Løgtingslóg um tubbaksnýtslu við eyka skjølum:

- Innflutningurin av roykitubbakki til Føroyar 1994-2003
- Gallup Kanning frá juni 2004 um roykivanar.

Vinarliga

Vegna fyrbyrgingarráðið



Brynhild Danielsen

Skrivari

Fyribyrgingarráðið

Viðmerkingar til Uppskot til nýggja løgtingslóg um at minka tubbaksnýtsluna

Nýggjastu hagtølini vísa, at nýtslan av tubbakki í Føroyum er økjandi, hetta hóast royking hevur verið bannað í almennum flutningsførum og á nøkrum alemnnum arbeiðsplássum í nøkur ár. Tað er soleiðis greitt, at tubbaksfyribyrgingin higartil ikki hevur virkað eftir ætlan, og tað er tí týðningarmikið at onnur tiltøk verða sett í verk. Lógin, sum er til ummælis, hevur til endamáls at tryggja øllum eitt roykfrítt umhvørvi og at minka um skaðarnar, ið kunnu standast av royking, og verður hon mett at vera eitt stórt stig tann rætta vegin. Lógin eigur tó ikki at standa einsamøll, men eigur at vera ein liður í einum samlaðum roykipolitikki hjá landinum, har miðað verður ímóti einum roykfríum umhvørvi yvirhøvur. Roykipolitikkurin eigur somuleiðis at vera ein partur av einum komandi samlaðum fólkaheilsupolitikki.

Av øðrum tiltøkum, sum métt verða at hava stóran týðning, er príshækkan av tubbaksvøruni.

Broytingaruppskot til einstakar paragraffir

Viðmerking til §3 stk. 1:

Flestu evropeisku londini hava ardursmark fyri at kunna keypa tubbak í Svøríki, Noreg, Finlandi, Íslandi, Írlandi og baltisku londunum er markið 18 ár. Í Danmark, Stóra Bretlandi, Týsklandi, Hollandi, Frankaríki, Spania og Italia er aldursmarkið 16 ár.

§3 verður supplerað við lógarteksti, sum bannar sølu av vøru, sum líkist tubbaksvøru. Sum dømir kunnu nevast góðgæti úr sjokulátu, lakress o.ø, ið hevur skap sum sigarettir. Annað dømi er plast-sigarettir. Hetta er í samsvari við tilmælingina í WHO rammukonventióni artikul 16. stk. 1c.

§3 verður supplerað við lógarteksti, sum bannar sølu av tubbaksvøru frá automatum. Hetta er í samsvari við tilmælingina í WHO rammukonventióni artikul 16. stk. 1d.

§3 verður supplerað við lógarteksti, sum bannar, at ung undir 18 ár selja tubbak. Hetta er í samsvari við tilmælingina í WHO rammukonventióni artikul 16. stk. 7.

Tilmælt verður at sölustøðum verður álagt, at øll tubbaksvøra er læst inni t.d. í skápi ella á hyll, tá ung undir 18 ár arbeiða við sølu á sölustaðnum. Soleiðis fáa tey ikki møguleika at selja hesa ávísu vøruna.

Alternativt kundi verið lógarfest, at øll søla av tubbaksvøru skal fara fram í sölubúðum, sum bert selja tubbak.

Ein onnur loysn, sum helst hevði verið tann besta, er at javnseta tubbakkið við rúsdrekka. Tað skuldi soleiðis bert verið selt í núverðandi rúsdrekkasølum og á støðum, sum frammanundan hava skeinkiloyvi og undir somu treytum sum rúsdrekka.

§4 stk. 2 verður broytt til: “Royking kann fara fram á psykiatriskum deildum undir serligum treytum.”

Mett verður, at það er óheppi, at almenn stöð, sum banna royking, kortini loyva royking í bygninginum. Hetta verður mettt at vera ein alemennur stuðul til roykingina. Mælt verður til at tey hølir, sum í dag verða nýtt til royking, ístaðin verða nýtt til okkurt alment heilsufremjandi t.d. eitt sokallað "kondirúm" við venjingarútbúnaði.

Viðvíkjandi treytunum fyri royki-loyvi á psykiatriskum deildum verður mælt til, at lógin fylgir tí tilmæli, sum Læknaráðið á landsjúkrahúsinum hevur samtykt í sept. 2000:

"Undantaksloyvi at roykja kann gevast til einstakar sjúklingar á psykiatrisku deildunum treytað av, at læknin, sum skrivar móttøkujournalina, metir, at eitt roykiforboð í tí givnu stöðuni kann verða til forðingar í terapeutisku gongdini. Roykingin er tá bert loyvd í serligum hølum við ventilatiónsskipan. Loyvið skal noterast í journal/kardeks og takast upp til revurderingar við jøvnum millumbili."

§4 í viðmerkingunum til hesa paragraff eigur eisini sum dømir at verða nevnd skeinkistøð, matstovur, náttklubbar, bingohallir og dansistøð. Hetta er eisini stöð, har það er almenn atgongduttan ella móti gjaldi.

§4 í viðmerkingunum eigur serligur dentur at verða lagdur á at børnum, sum verða ansaði av fólki, sum roykir, verður tryggjað roykfrítt umhvørvi. Serligar treytir eiga t.d. at setast teimum, sum arbeiða sum dagrøktarmammur.

§5 Afturat nevndu dómum verður lagt: Útvarpi og Sjónvarpi.

§7 nýtt stk. 4:

Tubbaksinnflytarar skulu einaferð um árið senda landsstýrismanninum í almanna- og heilsumálum eitt yvirlit yvir øll íblandingarevnir í teirra tobakksvøru og mongdina av teimum. Hetta yvirlit skal eisini umfata aroma-evnir og teirra nágreiniliga samenseting. Saman við listanum skal sendast ein vátan, sum grundgevur fyri, hví hesi íblandingarevnir eru í vøruni og hvat árin tey hava. Íblandingarevnir, inkl. aroma-evnir, hvørs produktformlar framleiðarin ella innflytarin ikki vilja hava almannakunngjøgdar ella, sum ikki kunnu almannakunngerast av aðrari orsök, mugu ikki vera í tubbaksvøruni.

Landsstýrismaðurin í almanna- og heilsumálum kann avgera hvørji íblandingarevnir skulu vera loyvd í tubakksvørum, soleiðis kann hann t.d. bannað ávísu íblandingarevnum, um illgruni er um, at tey kunnu økja nikotin-bundinskapin ella tubbaksnýtsluna.


Viðmerking:

Hetta er í samsvari við tilmælingina í WHO rammukonventióni artíklarnir 9. og 10.

Aromaevnir (eitt nú "mint") eru í ávísu sløgum av sigarettum á marknaðinum. Onnur aromaevnir, sum møguliga eru í tubbaksvøruni, hevur innflytarin, sum nú er, ikki skyldu at upplýsa um.


Fyribyrgingarráðið metir at landstýrismaðurin eigur at fáa møguleikan at bannað ávísu íblandingarevnum, sum eru ætlaði at gera vøruna meira vælsmakandi og attraktiva. Sum dømir kunnu nevast smakkevnir av sjókulátu og lakress.

Innflutningur av royki-tubbakki til Føroyar árin 1994 til 2003




Innflutningur av royki-tubbakki til Føroyar árin 1994 til 2003.

Roknað sum eindir pr. íbúgva 15 ár og eldri.



Innflutningur av tubbakkni til Føroyar árin 1994 til 2003. Vekt í Kg.



Innflutningur av tubbakkni til Føroyar árin 1994 til 2003. Vekt í Kg. Roknað pr. íbúgva 15 ár og eldri.

